


# బెంజమిన్ ఫ్రాంక్లిన్



డేవిడ్, బొమ్మలు: జాన్ & అలెగ్జాండ్రా, తెలుగు: కె. సురేష్

# బెంజమిన్ ఫ్రాంక్లిన్




డేవిడ్, బొమ్మలు: జాన్ & అలెగ్జాండ్రా, తెలుగు: కె. సురేష్



1706 జనవరి 17న మసచుసెట్స్ లోని బోస్టన్లో బెంజమిన్ ఫ్రాంక్లిన్ పుట్టాడు. ఆ సమయంలో 13 అమెరికా వలసపాలిత ప్రాంతాలు ఇంగ్లాండు ఆధీనంలో ఉండేవి. వాటిల్లో మసచుసెట్స్ ఒకటి.


ఫ్రాంక్లిన్ తల్లిదండ్రులకు మొత్తం 17 మంది సంతానం. వాళ్లలో బెంజమిన్ పదవ వాడు. బెంజమిన్ పెద్దవాడై మతగురువు అవుతాడని అతడి తల్లిదండ్రులు ఆశించారు.









చిన్నప్పటినుంచి బెంజమిన్ కి కొత్త, కొత్త ఆలోచనలు వచ్చేవి. ఈత కొట్టేటప్పుడు చేతులకు సరిపోయే తెడ్లు చేశాడు, వాటితో వేగంగా ఈత కొట్టవచ్చు.



ఎనిమిది ఏళ్ల వయస్సులో బెంజమిన్ బడికి వెళ్లసాగాడు. అతడి చేతి రాత చాలా అందంగా ఉండేది, చాలా బాగా చదివేవాడు. అయితే లెక్కలే అంత బాగా వచ్చేవి కావు.

బెంజమిన్ ని బడికి పంపించే శక్తి అతడి తండ్రికి లేకపోయింది. సబ్బులు, కొవ్వొత్తులు తయారు చేసే పనిలో తండ్రికి పదేళ్ల వయస్సుపట్టిననుంచి బెంజమిన్ సహాయపడసాగాడు. బెంజమిన్ వత్తులు కత్తిరించేవాడు, కరిగిన మైనాన్ని మూసలో పోసేవాడు. ఇంకా చిన్నా చితకా పనులు చేసేవాడు. కరుగుతున్న మైనం, సబ్బుల వాసన అతడికి సరిపడేది కాదు. కొవ్వొత్తులు తయారు చేయటం అతడికి ఇష్టంగా ఉండేది కాదు.








బెంజమిన్ కవితలు రాసేవాడు. పుస్తకాలు చదవటం అతడికి చాలా ఇష్టం. బెంజమిన్ కి 12 ఏళ్లు వచ్చినప్పుడు అతడిని ఒక ముద్రాపకుడి వద్ద పనిలో పెట్టాడు. దాని యజమాని జేమ్స్ ఫ్రాంక్లిన్ బెంజమిన్ కి పెద్దన్నయ్య.

అమెరికాలో మొట్టమొదటి దినపత్రిక ప్రచురణను జేమ్స్ ఫ్రాంక్లిన్ మొదలుపెట్టాడు. దాని పేరు 'ది న్యూ ఇంగ్లాండ్ కౌరంత్'. బెంజమిన్ అక్షరాలను కూర్చటం, అచ్చు యంత్రాన్ని నడపటం వంటి పనులు చేసేవాడు. దినపత్రికకి అతడు చక్కటి వ్యాసాలు రాసేవాడు. మిస్ట్రీస్ సైలెన్స్ డుగుడ్ అనే కలం పేరుతో అతడు ఈ వ్యాసాలు రాసేవాడు. దాంతో అతడి రచనల గురించి ఎవరికీ తెలియదు. సైలెన్స్ డుగుడ్ తన తమ్ముడే అని తెలిసినప్పుడు జేమ్స్ కి చాలా కోపం వచ్చింది. ఆ తరువాత తమ్ముడు రాసిన ఒక్క వ్యాసాన్ని కూడా అతడు ప్రచురించలేదు.



Handwritten text in a framed box, likely a notice or advertisement, containing several lines of illegible script.







పదిహేడేళ్ల వయసప్పుడు బెంజమిన్ అన్న దగ్గర పని  
మానేసాడు. అతడు ఫిలడెల్ఫియా వెళ్లి అక్కడ ముద్రణాలయంలో  
పనికి చేరాడు. ఫిలడెల్ఫియాకి వచ్చిన కొన్ని రోజులకు బెంజమిన్‌కి  
డెబోరా రీడ్ పరిచయం అయ్యింది. 1730లో వాళ్లిద్దరూ  
పెళ్లిచేసుకున్నారు. వాళ్లకి ముగ్గురు పిల్లలు - విలియం, ఫ్రాన్సిస్,  
శారా.



1728లో 22 ఏళ్ల వయసప్పుడు బెంజమిన్ సొంతంగా ముద్రణ సంస్థ స్థాపించి పెన్సిల్వేనియా గజెట్ అన్న పత్రికను ప్రచురించసాగాడు. ఆ తరువాత అతడు పెన్సిల్వేనియాకి అధికారిక ముద్రాపకుడిగా నియమితుడయ్యాడు. అనతికాలంలోనే న్యూ జెర్సీ, డెలావేర్, మేరీల్యాండ్లకు కూడా అధికారిక ముద్రాపకుడు అయ్యాడు.

1932 నుంచి ప్రతి సంవత్సరం పూర్ రిచర్డ్ ఆల్మానాక్ (అనేక వివరాలతో కూడిన వార్షిక పుస్తకం) ప్రచురించసాగాడు. అమెరికాలో అత్యంత ఆదరణ పొందిన ఆల్మానాక్ ఇదే. ఇందులో వాతావరణం, వంటల తయారీ, ముఖ్యమైన తారీకులు వంటివి ఉండేవి. ఇందులో కథలు, సామెతులు కూడా ప్రచురించేవాడు. అతడి సామెతలలో, “తొందరగా పడుకో, తొందరగా మేలుకో – ఆరోగ్యం, సంపద, తెలివిని అందుకో”, “తొందరపాటు సైతాను పని!” ఎంతో ఆదరణను పొందాయి.







బెంజామిన్ ఫ్రాంక్లిన్ చిన్నప్పటినుంచే కష్టపడటం మొదలుపెట్టాడు. 1748లో అతడికి 42 ఏళ్లు వచ్చేటప్పటికి అతడు బాగా ధనవంతుడయ్యాడు. దాంతో అతడు ముద్రణ పని నుంచి విరమణ తీసుకున్నాడు. ఆ తరువాత జీవితమంతా ప్రయోగాలకు, కొత్త విషయాలు కనిపెట్టటానికి, నలుగురికీ ఉపయోగపడే పనులు చెయ్యటానికి అంకితం చేశాడు.

ఫిలడెల్ఫియాలో మొదటి ఆగ్ని మాపక దళం, పోలీసు స్టేషను తెరవటంలో బెంజామిన్ ఫ్రాంక్లిన్ సహాయపడ్డాడు. అమెరికాలో మొదటి గ్రంథాలయాన్ని, ఆసుపత్రిని అతడే తెరిచాడు. అతడు ఫిలడెల్ఫియాకి మొదటి పోస్ట్-మాస్టర్ అయ్యాడు, ఆ తరువాత అమెరికాలోని పదమూడు కాలనీలకు కూడా పోస్ట్-మాస్టర్ అయ్యాడు.










అతడు “ప్రాంక్లిన్  
స్ట్రప్”ని  
రూపొందించాడు, ఇది  
తక్కువ ఇందనంతో  
గదిని బాగా వెచ్చగా  
ఉంచుతుంది. అలాగే  
దగ్గర, దూరం  
వస్తువులు  
చూడటానికి  
ఉపయోగపడే  
“బైఫోకల్” కళ్లద్దాలను  
తయారు చేశాడు.


ఎత్తుగా ఉన్న అరలలోని పుస్తకాలను అందుకోటానికి ఒక “పొడవాటి”  
చేతిని తయారు చేశాడు. అదే విధంగా పిడుగుల వల్ల ఇళ్లు కాలిపోకుండా  
కాపాడటానికి “లైటనింగ్ రాడ్”ని రూపొందించాడు.





బెంజమిన్‌కి “విద్యుత్తు” పట్ల ఎంతో ఆసక్తి ఉండేది. అతడు ఒక ప్రమాదకరమైన ప్రయోగంలో తుఫాను సమయంలో ఒక గాలిపటాన్ని ఎగరవేశాడు. ఆకాశంలో మెరుపు మెరిసినప్పుడు గాలిపటం నుంచి వేలాడుతున్న తాళంచెవి నుంచి రవ్వలు ఎగిశాయి. ఆకాశంలోని మెరుపులు “విద్యుత్తే”నని దీని ద్వారా బెంజమిన్ నిరూపించాడు.






1765లో బెంజమిన్ ఇంగ్లాండు వెళ్లాడు. అక్కడ హౌస్ ఆఫ్ కామన్స్ లో అతడు “తపాలా పన్ను”కి వ్యతిరేకంగా మాట్లాడాడు. ఈ పన్ను అన్యాయమైనదని అమెరికా వలసపాలిత ప్రజలు భావించేవాళ్లు. చివరికి ఆ పన్నుని రద్దు చెయ్యటానికి ఇంగ్లాండుని బెంజమిన్ ఒప్పించగలిగాడు.

బెంజమిన్ ఫ్రాంక్లిన్ 10 సంవత్సరాలపాటు ఇంగ్లాండులో ఉన్నాడు. అమెరికాలోని 13 వలసపాలిత ప్రాంతాలకు మరిన్ని అధికారాలు, స్వేచ్ఛ ఇవ్వాలని ఇంగ్లాండు రాజుకి, అతడి సలహాదారులకి బెంజమిన్ చెప్పాడు. కాని రాజు ఆ మాటలను చెవిన పెట్టలేదు.

అమెరికా తిరుగుబాటు మొదలయిన కొంత కాలానికే 1775లో బెంజమిన్ ఫ్రాంక్లిన్ అమెరికా తిరిగి వచ్చాడు. రెండవ కాంటినెంటల్ సదస్సులో బెంజమిన్ సభ్యుడిగా ఉన్నాడు. “స్వాతంత్ర ప్రకటన”ను రూపొందించటంలో అతడి సహాయాన్ని కోరారు.







1776లో బెంజమిన్ ఫ్రాంక్లిన్ ఫ్రాన్స్ వెళ్లాడు. స్వాతంత్ర పోరాటంలో అమెరికా ప్రజలకు మద్దతు ఇవ్వవలసిందిగా అక్కడి ప్రజలను అతడు కోరాడు. బెంజమిన్ హాస్య కథలు ఫ్రెంచి ప్రజలకు ఎంతో నచ్చాయి. ఒక గొప్ప విజ్ఞాన శాస్త్రజ్ఞుడిగా బెంజమిన్ ఫ్రాంక్లిన్ ని సన్మానించారు. ఫ్రెంచి చక్రవర్తి లూయీ XVII అమెరికా స్వాతంత్ర పోరాటానికి సహాయంగా డబ్బులు, ఆయుధాలు ఇవ్వటానికి ఒప్పుకున్నాడు.









అమెరికా స్వాతంత్ర్యం పొందిన తరువాత ఇంగ్లాండుతో శాంతి ఒప్పందాన్ని రూపొందించటంలో బెంజమిన్ ఫ్రాంక్లిన్ సహాయం చేశాడు.


1785లో బెంజమిన్ ఫ్రాంక్లిన్ ఫిలడెల్ఫియా తిరిగి వచ్చాడు. అమెరికా ప్రజలకి అతడు ఆరాధ్యుడయ్యాడు. ఫిరంగులను పేల్చి, గంటలు మోగించి అతడి ఓడకి స్వాగతం పలికారు. ప్రజలు పెద్ద సంఖ్యలో అక్కడికి వచ్చి జేజేలు పలికారు.



The illustration shows a simple room with a light pink wall and a wooden floor. On the left, there is a bed with a wooden headboard and a blue blanket. In the center, a wooden chair with a curved back stands on the floor. On the right, a portion of a wooden table is visible. The text is written in Telugu script in the center of the page.

రెండు సంవత్సరాల తరువాత 1787లో అమెరికా పాలనకు రాజ్యాంగాన్ని రూపొందిస్తున్నారు. అందులో బెంజమిన్ ఫ్రాంక్లిన్ కూడా భాగస్వామి అయ్యాడు. ఆ బృందంలో అతడే అందరికంటే పెద్దవాడు. అప్పుడు అతడి వయస్సు 81 సంవత్సరాలు.

చివరి సంవత్సరాలలో బెంజమిన్ ఫ్రాంక్లిన్ తన ఆత్మ కథ రాసుకున్నాడు. అతడు బానిసత్వానికి వ్యతిరేకంగా మాట్లాడాడు, చట్టరీత్యా దానిని రద్దుచెయ్యటానికి కృషి చేశాడు.



1790 ఏప్రిల్ 17న బెంజమిన్ ఫ్రాంక్లిన్ చనిపోయాడు. అప్పుడు అతడి వయస్సు 84 సంవత్సరాలు.

తన వీలునామాలో అతడు తన పేరును “బెంజమిన్ ఫ్రాంక్లిన్, ముద్రాపకుడు” అని రాసుకున్నాడు. కానీ అతడు ముద్రాపకుడి కంటే ఎంతో ఎక్కువ అని ప్రపంచానికి తెలుసు. ఒక రచయితగా, శాస్త్రజ్ఞుడిగా, ఆవిష్కర్తగా, రాజకీయనీతిజ్ఞుడిగా ప్రజలు అతడిని గౌరవించారు. గొప్ప అమెరికన్గా అతడిని గుర్తించారు.





## ముఖ్యమైన తారీకులు

1706	జనవరి 17న అమెరికాలోని బోస్టన్లో పుట్టాడు
1718-1719	అన్న ముద్రణ సంస్థలో పనికి చేరాడు
1730	ఫిలడెల్ఫియాలో సొంతంగా ముద్రణ సంస్థను స్థాపించాడు
1730-1732	డెబోరా రీడ్తో పెళ్లి
1730-1732	పూర్ రిచర్డ్స్ ఆల్మనాక్ ప్రచురణ
1765-1775	అమెరికా వలసపాలిత ప్రజల తరపున ఇంగ్లాండులో ప్రాతినిధ్యం
1782	ఇంగ్లాండుతో శాంతి ఒప్పందం రాసుకోవటంలో సహాయం
1787	అమెరికా రాజ్యాంగాన్ని రూపొందించే బృందంలో సభ్యుడు
1790	ఫిలడెల్ఫియాలో ఏప్రిల్ 17న చనిపోయాడు